



www.oljan.fo

Jan Müller

03 - 05 - 2013

Gass av hetlandsleiðini stóran týdning fyri Bretland

Óvanliga nógv nýtt olju- og gassvirksemi fer fram í grannalagnum, í Hetlandi og vestan fyri Hetland í hesi tíð. Oljan.fo hevur í fleiri greinum roynt at fylgja gongdini í hesum mest týðandi menningarøkinum í Bretlandi, tá talan er um olju og gass. Seinast varpaðu vit ljós á stóru útbyggingina á Rosebank leiðini beint við føroyska markið. Men eisini aðrastaðni í hesum partinum av Atlantsmótinum eru stórar útbyggingar í gongd, eitt nú størsta gassútbyggingin í Bretlandi í 40 ára gomlu olju- og gassøguni. Talan er um bygging av eini risastórari gassverksmiðju í Sullom Voe, rørleiðing frá gasskeldunum til havs og framkomnari framleiðslutøkni og útbúnaði á havbotninum. Tað snýr seg um Laggan Tormore útbyggingina, sum franski oljurisin Total stendur fyri saman við danska Dong Energy. Dong er eisini eitt av oljufeløgnum á føroyska landgrunninum. Arbeiðið gongur sum ætlað og kemur fyrsta gassið á marknaðin næsta ár. Men útbyggingin fer at kosta ein triðing meira enn mett orskað av vaksandi prisum og óvantaðum avbjóðingum skrivar Shetland Times. Samlaða útbyggingin er mett at kosta góðar 30 milliardir kr. Gassið fer at fáa stóran týdning fyri bretska heimamarknaðin og er henda gassútbygging tann fyrsta í heila tikið vestan fyri Hetland. Hon kann eisini fáa stóran týdning fyri aðrar gasskeldur, sum higartil hava verið settar ov lítlar til at verða útbygdar einsamallar. Um nøkur ár kunnu hesar binda í framleiðslu- og flutningsútbúnaðin hjá Total. Í løtuni arbeiða 1400 fólk við at byggja gassverksmiðjuna í Hetlandi. Nýggju íbúðarblokkarnir, sum eru settir upp burturav til at hýsa oljufólkunum, klára ikki eftirspurningin, og tí verður gjørt brúk av flótandi gistingarhúsum. Í hesum mánaðin kemur tað næsta hotellskipið til Lerwick. Í næstum letur eisini eitt nýtt gistingarhús upp í Brae, sum eisini skal hýsa oljuarbeiðarum. Forsetin í Total, Yves Louis Darricarrere sigur, at økið vestan fyri Hetland fer

at gerast ein av teimum mest týðandi olju- og gass landslutunum hjá felagnum sum heild, og at fleiri av gasskeldunum, sum longu eru funnar í økinum, í framtíðini kunnu binda í verandi framleiðslueindina á Laggan/Tormore leiðini. Eitt nú keldur sum Edradour, Glenlivet og Tobermory. Total raðfestir økið vestan fyri Hetland so nógv, at tað hevur lagt seg á fleiri nýggj loyvisøki har og verður felagið mett at gerast størsti framleiðari av olju/gassi í Bretlandi. Stóra gassútbygginin gevur arbeiði til nógv fólk í Hetlandi tó at ein stórir partur av fólkinum kemur aðrastaðni frá. Tá útbyggingin er liðug verða skapt 80 nýggj arbeiðspláss á verksmiðjunum í Sullom Voe. Tað er eingin ivi um, at bæði føroyskir myndugleikar og oljufeløgini, sum bora við Føroyar, fylgja gongdini vestan fyri Hetland. Eins og risastóra framleiðsluskipið, sum verður bygt til Rosebank oljukelduna við markið, kann hava týðning fyri føroysk oljufund, kann eisini gassframleiðsluútbúnaðurin til havs, rørléiðingin til lands og verksmiðjan á landi í Hetlandi koma at gagna møguligum útbyggingum av olju- og gasskeldum á føroyska landgrunninum í framtíðini. Og neyvan er nakar ivi um heldur, at bretske myndugleikar, sum fegnir síggja, at teirra heimamarknaður fær gass frá leiðunum við Hetland og Føroyar heldur enn úr Russlandi, fylgja væl við í boringum á føroyska landgrunninum. Hetta eru upplagt spurningar, sum fara at verða viðgjørdir á oljuráðstevnuni í Havn 4. juni.